

## चांदीची लाट लाट

चांदीची लाट लाट, होडी सुसाट धावे  
दरिया अपार  
वलहं रं मार आता वलहं रं मार ।।

आभाळांत चांदणी लकाकती  
पाण्याला उधाण आलय किती  
कोळ्याची पोरं आम्हां नाही भीती  
जाऊ दे नाव दूर लाटांच्या पार ।।

दरियांत जाळं टाकिन गुमान  
जाळ्यांत मासळी भुलेल जवान  
पिरती तुझ्यावर गल्याची आन  
शिमग्याचा सण आला उडेल बहार ।।

पिसाट डोंगरलाटा जरी  
खेलूया दरियाच्या खांद्यावरी  
भरून दौलत आणू घरी  
चला रं बिगी बिगी करून पुकार ।।

येऊ दे वारं सोसाट्याचं  
हातांत बळ हाय झुंजायाचं  
छातीवर तुफान झेलायाचं  
आजाद जिनगानी आम्हांला प्यार ।।

- डॉ. कुंदा जोशी

( 'राग कधी अनुराग' या कवितासंग्रहातून )